

သောင်းစေဦး

အမှတ်တရတိုက်ပွဲများ အမှတ်(၇)

ပြည်သူ့ပေါင်သောဖြစ်စေရန်ပေါ်စစ်ဆင်ရေးများ





သောင်းဝေဦး

စာရေးသူ၏ အမှာ

အမှတ်တရတိုက်ပွဲများ series ကိုရေးရင်း မရေးမဖြစ်သည့် တိုက်ပွဲ စဉ်ကြီးတစ်ခုကို ဘွားခနဲ သွားတွေ့ရသည်။ ။

ထူးထူးခြားခြား အခြားတိုက်ပွဲများ နှင့် မတူသည့်တိုက်ပွဲစဉ်ကြီး ဖြစ်၏။ ထိုတိုက်ပွဲစဉ်ကြီးမှာ ပြည်သူတွေ အလုံးအရင်းပါဝင်သည့် ဧရာဝတီမြစ်ဝကျွန်းပေါ် တိုက်ပွဲများ ပါတည်း။

မြန်မာနိုင်ငံ၏ ပထဝီအနေအထားတွင် တောင်ဘက်အကျဆုံး မြစ်ဝကျွန်းပေါ်ဒေသသည် အလွန်အရေးပါလှ၏။ မြစ်ဝကျွန်းပေါ်ဒေသသည် တောင်ကင်းမဲ့သည့် မြေနိမ့်လွင်ပြင်ဒေသများ ဖြစ်၍ မြေဩဇာကောင်းမွန်သည့်ပြင် မိုးလည်း ကောင်းသောကြောင့် စပါးအကြီးအကျယ် စိုက်ပျိုးသောဒေသ ဖြစ်၏။ မြန်မာနိုင်ငံမှ ထွက်ရှိသည့် စပါးအထွက်၏ ထက်ဝက်ကျော်ကို ဤဒေသမှ စိုက်ပျိုးထုတ်လုပ်နေခြင်း ဖြစ်၏။

ဧရာဝတီမြစ်ဝကျွန်းပေါ်ဒေသကြီးသည် ဆန်စပါးသာမကပါ၊ အခြားသော ပဲမျိုးစုံနှင့် ဥယျာဉ် ခြံမြေထွက် သစ်သီးဝလံများ သည် ပေါများ လှ၏။ ဒါသာမကပါ၊ တောင်ဘက်ကပ္ပလီ ပင်လယ်ကြီးနှင့် တစ်ဆက်တစ်စပ်တည်းဖြစ်နေသဖြင့် မြန်မာလူမျိုးတို့ အကြိုက် ငါးပိ၊ ငါးခြောက် စသည့် ရေထွက်ကုန်ပစ္စည်းများ လည်း တစ်နိုင်ငံလုံး စားသုံးနိုင်သည် အထိ ထွက်ရှိ၏။ မရှိမဖြစ် အခြေခံစားကုန် ဆားလည်း တစ်နိုင်ငံလုံးစာ ထွက်ရှိ၏။

အမှန်ဆိုရသော် မြစ်ဝကျွန်းပေါ်ဒေသကြီးသည် မြန်မာနိုင်ငံ၏ တကယ့်စပါးကျို၊ တကယ့် မီးဖိုဆောင်ကြီးပါတည်း။ ။

သို့ရာတွင် ဤကဲ့သို့ စားစရာအဖုံဖုံပေါများ လှသည့် ဧရာဝတီမြစ်ဝကျွန်းပေါ် ဒေသကြီးသည် လွတ်လပ်ရေးရပြီး အနှစ် ၂၀ ကျော်ကြာသည် အထိ ပြည်တွင်းသောင်းကျန်းမှုများကြောင့် ဒေသခံ ပြည်သူများမှာ

အေးအေးချမ်းချမ်း မနေခဲ့ကြရရှာပါ။ ကျီးလန့်စာစားနေခဲ့ရ၏။ သောင်းကျန်းသူ အမျိုးမျိုး၏ နှိပ်စက်သမျှ ခေါင်းငုံ့ခံခဲ့ရ၏။ တောင်းသမျှပေးခဲ့ရ၏။ ကျွေးခဲ့ရ၏။ မွေးခဲ့ရ၏။ သတ်လျင်လည်း ခံခဲ့ရ၏။

ဧရာဝတီမြစ်ဝကျွန်းပေါ်ဒေသတွင် သောင်းကျန်းသူအမျိုးအစား သုံးလေးမျိုးသည် ၁၉၄၈ ခုနှစ် လွတ်လပ်ရေးရပြီး မကြာမတင်မှာ ပင် ပေါ်ပေါက်ခဲ့၏။

ပထမက ကရင်သောင်းကျန်းသူများ

ဒုတိယက အလံဖြူကွန်မြူနစ်များ

တတိယက အလံနီကွန်မြူနစ်များ

ဒါ့အပြင် ရဲဘော်ဖြူနီဝါများ လည်း ရှိသေး၏။

၎င်းတို့ အထဲတွင် အားအကောင်းဆုံးမှာ ကရင်သောင်းကျန်းသူများ နှင့် အလံဖြူကွန်မြူနစ် များ ဖြစ်ကြ၏။ သူတို့ သည် မြစ်ဝကျွန်းပေါ်ဒေသတွင် အနှစ် ၂၀ ကျော် ဗိုလ်ကျစိုးမိုးခဲ့၏။ မြစ်ဝကျွန်းပေါ်ဒေသတွင် ကရင်လူမျိုးများ နေထိုင်သည့် ကရင်ရွာအများ အပြားရှိသဖြင့် ထိုရွာများကို မှီခိုကာ ကရင်သောင်းကျန်းမှု သက်ဆိုးရှည်ခဲ့သည် ။

အလားတူပင် အလံဖြူကွန်မြူနစ်များကလည်း ဗမာကျေးရွာများကို မှီခိုကာ မင်းမူခဲ့၏။ ကရင် သောင်းကျန်းသူများ နှင့် မဟာမိတ်ဖွဲ့ကာ ပူးတွဲလှုပ်ရှားခဲ့၏။ မဒညတအသွင်ဆောင်ခဲ့၏။ ၁၉၆၈ ခုနှစ်၌ ပဲခူးရိုးမတွင် ဗကပခေါ် အလံဖြူကွန်မြူနစ်ပါတီဥက္ကဋ္ဌ သခင်သန်းထွန်း ကျဆုံး ပြီးနောက် နိုင်ငံတော် အကြီးအကဲများ နှင့် တပ်မတော်က ဧရာဝတီမြစ်ဝကျွန်းပေါ်ဒေသကြီးကို သောင်းကျန်းသူကင်းစင်သည့် အဖြူရောင်ဒေသကြီးဖြစ်အောင် စဉ်းစားလုပ်ဆောင်သည် ။

မလုပ်လို့ ကလည်း မဖြစ်၊ ပဲခူးရိုးမရှိ ကွန်မြူနစ်ဗဟိုသို့ နှစ်စဉ်ဆက်
ကြေးငွေအများ ဆုံး ပေးသွင်းနေသည် မှာ ဧရာဝတီမြစ်ဝကျွန်းပေါ်ဒေ
သမှ ဖြစ်၏။ ထိုငွေများ နှင့် ကွန်မြူနစ်များ အသက်ဆက်နေကြသည် ။
ကျန်ဒေသများက ရသည် ဆိုသည် မှာ မပြောပလောက်ပါချေ။ KNUP
ခေါ် ကရင်သောင်းကျန်သူများ လည်း အလားတူသာ ဖြစ်၏။ ကရင်
သောင်းကျန်သူများ လည်း ရေခံ မြေခံ ကောင်းသော ဧရာဝတီမြစ်ဝကျွ
န်းပေါ်ဒေသ မှာ အလွန်ပျော်ကြ၏။ အနှစ် ၂၀ တိုင်တိုင်
အချစ်မပြယ်နိုင်ကြ။

သို့ရာတွင် မြစ်ဝကျွန်းပေါ်ဒေသ သောင်းကျန်းမှုကို အမြစ်ပြတ် ချေ
မှုန်းရန် သိန္နိဋ္ဌာန်ချ ပြီးသော မြန်မာ့တပ်မတော်က ၁၉၆၈ ခုနှစ်မှ စ၍
ရွှေလင်းယုန်နှင့် မိုးဟိန်းစစ်ဆင်ရေးများကို စတင် ခဲ့၏။ တပ်မတော်တ
စ်ခုတည်း မဟုတ်ပါ။ ပြည်သူများ ပါ ပါဝင်သည့် ပြည်သူ့စစ်အသွင်ဖြင့်
ဆင်နွှဲခဲ့ ခြင်းသာ ဖြစ်ပါသည် ။ ပြည်သူ့စစ်မဟာဗျူဟာကို ဖြတ်လေးဖြ
တ် နည်းဗျူဟာဖြင့် အကောင်အထည် ဖော်ခဲ့ရာ လေးငါးနှစ်အတွင်း ဧ
ရာဝတီမြစ်ဝကျွန်းပေါ် ဒေသကြီးတစ်ခုလုံး လုံးဝအဖြူရောင်ဘဝသို့
ရောက်ရပါတော့သည် ။ ကရင်သောင်းကျန်သူလည်း မရှိတော့ ဗမာ
သောင်းကျန်သူလည်း မရှိတော့၊ ဒေသခံ ကရင် ဗမာတွေ အေးအေးလူ
လူနှင့် ကိုယ့်ဝမ်းစာကို ရှာစားနိုင်ကြပါပြီ။

၁၉၇၃ ခုနှစ် နောက်ပိုင်းတွင် မြစ်ဝကျွန်းပေါ်ဒေသကြီး လုံးဝ အဖြူ
ရောင် ဖြစ်သွားပါပြီ။ ရေလမ်းကိုသာ အဓိကအားထားနေရသော မြစ်ဝ
ကျွန်းပေါ်ဒေသကြီး၌ နိုင်ငံတော်က လမ်းတံတားများ တည်ဆောက်ပေး
ကာ ကုန်းလမ်းများ အသုံးပြုနိုင်အောင် စီစဉ်ဆောင်ရွက်ပေး ခဲ့၏။ တပ်
မတော်အစိုးရလက်ထက်တွင် လမ်းတံတားများ အလျှိုအလျှိုပေါ်လာ၏
။ လမ်းများကို အနောက်ဘက် ပင်လယ်စပ်နှင့် တောင်ဘက်ပင်လယ်စ

ပ်များ အထိ ဖောက်ပေးခဲ့သည်။ ။

မနေ့တစ်နေ့က ထိုလမ်းများ အတိုင်း မြစ်ဝကျွန်းပေါ်ဒေသကို ကျွန်တော် လှည့်လည်ကြည့်ရှု ခဲ့ပါသည်။ ။ မြို့ရွာများ စည်စည်ကားကား သွားလာလှုပ်ရှားနေကြသည် ကို ဝမ်းမြောက်စွာ တွေ့မြင်ခဲ့ရပါသည်။ ။ ငါးဖော်သည့် ရာသီမြို့ မြစ်ချောင်းအင်းအိုင် အတော်များများ ငါးများ ဖော်ကာ ရောင်းဝယ်ဖောက်ကားနေသည် ကို တွေ့ရပါသည်။ ။ ရင့်မှ ည့်၍ ရိတ်သိမ်းစပြုနေသော ရွှေဝါရောင် လယ်ကွင်းကြီးများကိုလည်း တမျှော်တခေါ် မြင်ခဲ့ရပါသည်။ ။

ဤသည် တို့ မှာ ငြိမ်းချမ်းရေး၏ ရလဒ်များ ပါပေ။

ဤရလဒ်များ ရအောင် တပ်မတော်နှင့် ပြည်သူ့လက်တွဲကာ ဆောင်ရွက်ခဲ့ကြသည် ကို ကျွန်တော် ဖတ်ရှုမှတ်သား စုဆောင်းထားသည့် စာရွက်စာတမ်းများ ၊ တွေ့ဆုံမေးမြန်းချက်များ ၊ လူကိုယ်တိုင် လှည့်လည် သွားလာတွေ့မြင်ချက်များကို အခြေခံကာ ဤမြစ်ဝကျွန်းပေါ် စစ်ဆင်ရေး များ အကြောင်းကို အများ ပြည်သူအတွက် ရေးသားတင်ဆက်လိုက်ရပါသည် ခင်ဗျား။

ရွှင်လန်းချမ်းမြေ့ကြပါစေ

သောင်းဝေဦး

နေရာ - ရန်ကုန်မြို့

ရက်စွဲ - ၂၀၁၀ ပြည့်နှစ် နိုဝင်ဘာ (၃၀)ရက်

အခန်း (၁)

မြစ်ဝကျွန်းပေါ်အကြောင်းသိကောင်းစရာ

နိဒါန်း

မြစ်ဝကျွန်းပေါ်ဒေသ သို့မဟုတ် ဧရာဝတီမြစ်ဝကျွန်းပေါ်ဒေသကြီး။

ဤဧရာဝတီမြစ်ဝကျွန်းပေါ် ဒေသကြီး၌ ရောင်စုံသောင်းကျန်းသူတို့ သည် လွတ်လပ်ရေး နှင့်အတူ ဖွားဖက်တော်အဖြစ် ပါလာကြ၍ အနှစ် ၂၀ ကျော်ကျော် ပြည်သူလူထုကို နှိပ်စက်အနိုင်ကျင့် မင်းမူခဲ့ကြ၏။

ပါးစပ်က အများ ပြည်သူ ကောင်းစားရေးကို ကြွေးကြော်ခဲ့သော်လည်း လက်တွေ့တွင် ကား ပြည်သူလူထုအား နည်းမျိုးစုံ ဒုက္ခပေးကာ ဖွတ်ကျောပြာစု ခရုဆန်ကျွတ်ဖြစ်အောင် လုပ်ခဲ့ကြ၏။ သွေးချောင်းစီးအောင် သတ်ဖြတ်ခဲ့ကြ၏။ အာဏာနီများ ထူထောင်ခဲ့ကြ၏။ လူကျင်း၊ လှည်းထင်း၊ နွားဟင်း လုပ်ခဲ့ကြ၏။ ကြာသော် ပြည်သူက မခံနိုင်တော့။

အနှစ် ၂၀ ကျော်အကြာတွင် မူ ပြည်သူက ခေါင်းငုံ့မခံတော့ဘဲ ပြည်သူ့စစ်အသွင်ဖြင့် သောင်းကျန်းသူများကို ဆန့်ကျင်ပြီး တပ်မတော်နှင့် ပူးပေါင်းကာ တော်လှန်တိုက်ခိုက်ခဲ့ရာ အနှစ် ၂၀ လုံးလုံး မြစ်ဝကျွန်းပေါ်ဒေသကြီး၌ ဗိုလ်ကျစိုးမိုးခဲ့သော ရောင်စုံသောင်းကျန်းသူများ ဗုံးဗုံးလဲ ကျဆုံးရတော့၏။

၁၉၆၈ မှ ၁၉၇၃ အထိ တပ်မတော်နှင့် ပြည်သူလက်တွဲပြီး ဧရာဝတီ

တိုင်းတွင် အောက်ပါ စစ်ဆင်ရေးကြီးများ ဆင်နွှဲခဲ့၏။

မိုးဟိန်းစစ်ဆင်ရေး

ရွှေလင်းယုန်စစ်ဆင်ရေး

တိုင်းလုံးအောင်စစ်ဆင်ရေး

ဧရာမင်းစစ်ဆင်ရေး

ထော်ပိုင်စစ်ဆင်ရေး

ဤစစ်ဆင်ရေးကြီးများ အောက်တွင် ဧရာဝတီတိုင်းအတွင်းရှိ ရောင့်စုံသောင်းကျန်းသူတို့ ချုပ်ငြိမ်းခဲ့ရ၏။ ဇာတ်သိမ်းခဲ့ရ၏။

အဘယ်ကြောင့် ဤသို့လုံးဝချုပ်ငြိမ်း ဇာတ်သိမ်းသွားရပါသနည်း။ အဘယ်ကြောင့် အနှစ် ၂၀ ကြာအောင် သောင်းကျန်းသူတို့ ဧရာဝတီတိုင်းဒေသကြီးတွင် သက်ဆိုးရှည်ခဲ့ရပါသနည်း။

ဤအချက်များကို ရှင်းရှင်းလင်းလင်း သိနိုင်ရန်အတွက် ဧရာဝတီတိုင်း၏ ပထဝီအနေအထား၊ ရေမြေတောတောင် သဘာဝများ နှင့် ဒေသခံပြည်သူများ အကြောင်းကို သိဖို့ လိုပါသည်။ ။

သို့ဖြစ်ပါ၍ ဧရာဝတီတိုင်းဒေသကြီး၏ ပထဝီဝင် အချက်အလက်များကို ဦးစွာ ပထမ တင်ပြခွင့်ပြုပါ ခင်ဗျား။

တည်နေရာနှင့်မြေမျက်နှာပြင်

ဧရာဝတီတိုင်းဒေသကြီးသည် မြန်မာနိုင်ငံအလယ်ပိုင်း မြေပြန့်ဒေသ၏ တောင်ဘက်အကျဆုံးတွင် တည်ရှိသည်။ မြောက်ဘက်တွင် ပဲခူးတိုင်းဒေသကြီး၊ အရှေ့ဘက်တွင် ပဲခူးတိုင်းဒေသကြီးနှင့် ရန်ကုန်တိုင်း

ဒေသကြီး၊ တောင်ဘက်နှင့် အနောက်ဘက်တွင် ကပ္ပလီပင်လယ်နှင့် ဘင်္ဂလားပင်လယ်အော်၊ အနောက်မြောက်ဘက်တွင် ရခိုင်ပြည်နယ်တို့ နှင့် တစ်ဆက်တစ်စပ်တည်း တည်ရှိနေ၏။

စတုရန်းမိုင်ပေါင်း ၁၃၅၆၇ ကျယ်ဝန်းပြီး ဗမာ၊ ကရင်၊ မွန်နှင့် ရခိုင် တိုင်းရင်းသား မျိုးနွယ်စုများ စုပေါင်းနေထိုင်ကြသည် ။ လက်ရှိလူဦးရေ မှာ ၇၅၉၄၉၁၃၊ ၇သန်းကျော် ၈သန်းခန့် ဖြစ်သည် ။ ပျမ်းမျှလူနေ သိပ် သည်းမှုမှာ တစ်စတုရန်းမိုင်လျှင် ၅၅၉ ယောက်ဖြစ်သည် ။

မြေမျက်နှာပြင်မှာ ဟင်္သာတခရိုင်အရှေ့ခြမ်းရှိ ပဲခူးရိုးမတောင်စွယ် တောင်တန်း အနည်းငယ်နှင့် ဟင်္သာတခရိုင် အနောက်ခြမ်းရှိ ရခိုင်ရိုးမ တောင်စွယ် တောင်တန်း အနည်းငယ်မှ တစ်ပါး အများအားဖြင့် ညီညာပြန့်ပြူးသော မြေနိမ့်များ ဖြစ်ကြသည် ။ ပုသိမ်ခရိုင်အနောက်ခြမ်း ပင်လယ်ကမ်းစပ်နှင့် ရခိုင်ရိုးမ၏ အစွန်ဆုံး၌ တောင်စွယ်တောင်တန်း ကလေးများ အနည်းငယ်ရှိသည် ။ မော်တင်စွန်းဘုရား သွားရာလမ်းတစ်လျှောက်၌ ဖြစ်၏။

ဧရာဝတီမြစ်ဝှမ်းသည် မိုးကောင်းပြီး ပင်လယ်နှင့်နီးသဖြင့် မြစ်များ ၊ ချောင်းများ ပေါများ ၏။ ဧရာဝတီမြစ်မှ ဖြာထွက်သော မြစ်များ အဖြစ် ငဝန်မြစ်ခေါ် ပုသိမ်မြစ်၊ ဒါးကမြစ်၊ ပန်းမဝတီမြစ်၊ ရွှေ့မြစ်၊ ရာဇူခိုင်မြစ် ၊ ဂုံညင်းတန်းမြစ်၊ ဖျာပုံမြစ်နှင့် တိုးမြစ်တို့ ရှိကြ၏။ အထင်ရှားဆုံးမြစ်များမှာ ငဝန်မြစ်၊ ရွှေ့မြစ်နှင့် တိုးမြစ်တို့ ဖြစ်ကြ၏။ ထိုမြစ်များအားလုံး တောင်ဘက်ကပ္ပလီပင်လယ်သို့ စီးဝင်ကြလေသည်

။

ပင်လယ်နှင့်နီးသောကြောင့် နွေအခါ အေးပြီး ဆောင်းအခါ နွေးသော ဥတုရှိ၏။ မိုးလည်း ကောင်းပေသည် ။ ပျမ်းမျှမိုးရေချိန် လက်မ ၁၀၀ ခန့်ရှိသည် ။ ရာသီဥတုသမမျှတသည် ဟု ဆိုရပေမည်။

ပေါက်ရောက်ပင်များ

ဧရာဝတီမြစ်ဝကျွန်းပေါ်ဒေသ၌ အဓိက ပေါက်ရောက်ပင်များမှာ ဒီရေတက်သောဒေသများ ၌ လမု၊ ကနစို စသော ဒီရေရောက်တောများ ၊ ကျူတော၊ ကိုင်းတော များ သာ အများအားဖြင့် ပေါက်ရောက်၏။ အချို့နေရာများ တွင် မူ ဝါးတောကြီးများကို တွေ့ရတတ်ပါသည် ။ ရခိုင်ရိုးမနှင့် ဆက်စပ်နေသော ဒေသများ တွင် ကား သစ်ကြီး ဝါးကြီးများကို တွေ့ရတတ်၏။ ဟင်္သာတခရိုင် မြောက်ခြမ်းတွင် မုတ်သုန်သစ်တောများ ပေါက်ရောက်တတ်သည် ။ ကျွန်းကဲ့သို့ အဖိုးတန်သစ်များ အနည်းငယ် တွေ့ရပါသည် ။

ဧရာဝတီမြစ်ဝကျွန်းပေါ်ဒေသသည် မြေပြန့်ဒေသဖြစ်သဖြင့် အားလုံးလိုလို ခုတ်ထွင်ရှင်းလင်းပြီး စိုက်ပျိုးရေးကို အဓိကထား ဆောင်ရွက်နေကြရာ စိုက်ပျိုးမြေများ သာ ဖြစ်သည် ကိုတွေ့ရ၏။ သဘာဝ ပေါက်ရောက်ပင်များ စွာ မတွေ့ရပါချေ။

စိုက်ပျိုးသီးနှံများ

ဧရာဝတီမြစ်ဝှမ်းသည် မြေနိမ့်လွင်ပြင်ဖြစ်ပြီး မြေဩဇာ ကောင်းမွန်သည့်ပြင် မိုးလည်းကောင်းသဖြင့် ရေကြိုက်သည့် စပါးကို အကြီးအကျယ်စိုက်ပျိုးကြသည် ။ မြန်မာနိုင်ငံ တစ်ခုလုံး၏ စပါးအထွက် ထက်ဝက်

ကျော်သည် ဤဒေသမှ ထွက်ရှိခြင်း ဖြစ်၏။

မြန်မာနိုင်ငံ၏ စပါးကျိုကြီး ဖြစ်၏။

စပါးအပြင် လယ်ယာကောင်းကျွန်းနှင့် ဥယျာဉ်ခြံမြေထွက် သစ်သီးသစ်နှံ၊ ဟင်းသီးဟင်းရွက် များ လည်း စိုက်ပျိုးသည် ။ အများအားဖြင့် ပဲအမျိုးမျိုး၊ ဆေးငရုတ် စသည် တို့ ဖြစ်၏။

မြေသားနှင့်တွင်းထွက်ပစ္စည်းများ

မြစ်ဝကျွန်းပေါ်ဒေသဖြစ်၍ နံးတင်မြေနုဖြစ်ပြီး မြေဩဇာ အလွန်ကောင်းမွန်၏။ ပဲခူးရိုးမနှင့် ဆက်စပ်ဒေသများကား သက်နုအနည်ကျကျောက်မြေများ ဖြစ်၏။ ဤမြေမှ ကျောက်မီးသွေးနှင့် ရေနံများ ထွက်ရှိ၏။ မြန်အောင်၊ ကြံခင်း အနောက်ခြမ်းမှ ကျောက်မီးသွေးနှင့် ရေနံ ထွက်ရှိသည် ။ ကျိုက်လတ်၊ ညောင်တုံး၊ မအူပင် ဒေသများ တွင် လည်း ရေနံနှင့် သဘာဝဓာတ်ငွေ့များ တွေ့ရှိခဲ့သည် ။ ကမ်းလွန်ရေနံများ လည်း ပင်လယ်ပြင်တွင် ရှာဖွေတွေ့ရှိခဲ့သည် ။

ဒေသခံပြည်သူလူထုများ

သမိုင်းစဉ်အရ ဤဒေသ၏ အောက်ပိုင်းအရပ်တွင် ရှေးပဝေသဏီက မွန်လူမျိုးများ နေထိုင်ခဲ့ကြသည် ။ အထက်ပိုင်းတွင် ဗမာအဆက်အနွယ်များ နှင့် ကရင်လူမျိုးများ ရောနှော နေထိုင်ခဲ့ကြသည် ။ ကရင်လူမျိုးများမှာ ပိုးကရင်ရော၊ စကောကရင်ပါ နှစ်မျိုးလုံး ပါဝင်လေသည် ။ ကုန်းဘောင်ခေတ်တွင် မြစ်ဝကျွန်းပေါ်သို့ ဗမာများ အများအပြား ပျံ့နှံ့ရောက်ရှိလာသည် ဟု ဆိုလေသည် ။

ဒေသခံပြည်သူလူထုသည် အဓိကအားဖြင့် စိုက်ပျိုးရေးကို လုပ်ကိုင် ခဲ့ကြသည်။ ။ ပင်လယ်နှင့် နီးသောဒေသဖြစ်၍ ငါးဖမ်းခြင်း၊ ဆားချက်ခြင်း၊ ငါးပိငါးခြောက်များ ပြုလုပ်ခြင်း စသည့် လုပ်ငန်းများကိုလည်း ဆောင်ရွက်ကြသည်။ ။ စိုက်ပျိုးရေးသာမက ရေလုပ်ငန်းနှင့် အသက်မွေးဝမ်းကျောင်းကြသူများ အများ အပြားရှိသည်။ ။

လမ်းပန်းဆက်သွယ်ရေး

ဧရာဝတီမြစ်ဝကျွန်းပေါ်ဒေသသည် မြစ်ချောင်းများ ပေါများ သဖြင့် အဓိကမှာ ရေလမ်းခရီးမှ သာ သွားလာခဲ့ကြသည်။ ။ ဧရာဝတီမြစ်နှင့် မြစ်ခွဲကလေးများ စွာအတွင်း လှေ၊ သင်္ဘောများ အမြဲတမ်း သွားလာလျက် ရှိသည်။ ။

တိုင်းမြို့တော် ပုသိမ်နှင့် မြောက်ဘက်ဧရာဝတီကမ်းဘေးမှ ဟင်္သာတသို့ မီးရထားလမ်း ဖောက်လုပ်ထားရှိသည်။ ။ ကားလမ်းကုန်းလမ်းများမှာ ဤစစ်ဆင်ရေးကြီးများ ဆောင်ရွက်ချိန်၌ ကောင်းစွာမရှိခဲ့သေးပါ။

ပုသိမ်မြို့၌ လေယာဉ်ကွင်းရှိ၍ ရံဖန်ရံခါ လေယာဉ်များ ဆင်းသက်မှုရှိပါသည်။ ။ သို့ရာတွင် ပြည်တွင်း ခရီးသည် တင် လေယာဉ်များ ဆင်းသက်ခြင်း မရှိခဲ့ပါ။

အထွေထွေဖော်ပြချက်

ဧရာဝတီတိုင်းဒေသကြီး၌ ရှေးယခင်က ကုန်းလမ်းများ ကောင်းစွာ မရှိခဲ့ပါ။ သို့ရာတွင် ၁၉၈၈ ခုနှစ်၊ တပ်မတော်အစိုးရ တာဝန်ယူသည့်အ

ခါတွင် မူ ကားလမ်းများ ဖောက်၊ တံတားကြီးများ တည်ဆောက်ပေးခဲ့ရာ ရန်ကုန်-ပုသိမ် ကားလမ်း၊ ရန်ကုန်-ဒေးဒရဲ-ဖျာပုံ ကားလမ်း၊ ရန်ကုန်-ဆားမလောက်-မအူပင်-ကျိုက်လတ်-ဖျာပုံ-ဘိုကလေးကားလမ်း၊ ပန်းတနော်-အိမ်မဲ-မြောင်းမြ ကားလမ်း၊ ပန်းတနော်-ရွှေလောင်း-ဝါးခယ်မ-ကျုံ့မငေးကားလမ်း၊ ပုသိမ်-ဟင်္သာတကားလမ်း၊ ရန်ကုန်-ညောင်တုန်း-ဓနုဖြူ-ဇလွန်-ဟင်္သာတ ကားလမ်းများ ပေါ်ပေါက်ခဲ့ရာ ဒေသခံပြည်သူများ အတွက် ဆက်သွယ်သွားလာမှု လွန်စွာလွယ်ကူခဲ့ပါသည်။ ။ မျက်စိပွင့် နားပွင့်ပြီး အထွေထွေ ဗဟု သုတများ တိုးပွားလာခဲ့ပါသည်။ ။ စီးပွားရေး ပိုမိုချောင်လည် လာခဲ့ပါသည်။ ။ ဘေးပြောတာ မယုံဘဲ သွေးပြောတာသာ ယုံလာကြပါသည်။ ။ အဖျက်အမှောင့်သမား များကို လက်မခံဘဲ မိမိတို့ တိုင်းဒေသကြီး အေးချမ်းသာယာ၍ ခေတ်မီဖွံ့ဖြိုးတိုးတက်ရေးကို တက်ညီလက်ညီ အားကြိုးမာန်တက် ဝိုင်းဝန်း ဆောင်ရွက်လာကြသည်ကို တွေ့ရှိရပါသည်။ ။



သိလ္လာရွာကြီးသို့အဝင်



အဝေးမှမြင်ရသည့် သိလ္လာအထက်တန်းကျောင်း



စာရေးသူတွေ့ရှိရသည့် သီလ္လာအထက်တန်းကျောင်း